

म. ग्रं. सं. ठाणें

७७७

सन

लेखक राजाराम रामकृष्ण

१९५४

संग्रहालय क्रमांक

पुस्तकाचें नांव राजाराम रामकृष्ण

होका संख्या १००

७७
/ (पुस्तिका)



रत्नाकरपंत आप्पा.

- १-अगदीं पाहिलें इतिवृत्त. २-अळसाची लढाई. ३-रत्नाकरपंतास 'राजा' हा किताब मिळतो. ४-पट्टणकुंडीची लढाई. ५-कोल्हापुरास वेदा उठतो. ६-कोल्हापुराचा वेदा उठतो. ७-रत्नाकरपंताच्या स्वायत्तपणाची वेदा उठते. ८-रत्नाकरपंताची कुळदेवतांच्या ठिकाणी ऐकानिक निष्ठा. ९-रत्नाकरपंताचा मुनाचा थोरपणा व लष्करी हुशारी. १०-रत्नाकरपंताचा इतारें जे कांहीं कुळदेवतेच्या समिष्ट वसां व त्याच्या इतिवृत्तावरून कांहीं मुख्य विवेक.

१-अगदीं पाहिलें इतिवृत्त.

रत्नाकरपंत हा ब्राह्मण पाहिल्यानं कोल्हापुरकरांचे पदरीं कारकुनाचें काम करून आपली गुजराण करीत होता. अस्सल हिरा असतो, त्याचा प्रकाश कोठेही लपत नाही. हा ब्राह्मण केवळ आपल्या हुशारीनें हळू हळू पोतनीस होऊन, सर्व फौजेवर मुख्य कामगार झाला. पुढें कांहीं दिवसांनीं मुख्य कारभार्याचा मोठ्या जोखिमाचा हुद्दा रत्नाकरपंतास मिळाला.

२-अळसाची लढाई.

रत्नाकरपंतानें कारभार उत्तम रीतीनें चालविला, इतकेंच नाही, तर कित्येक लढायाहि मारून आपलें

नांव गाजविलें. दहा हजार फौज बरोबर देऊन परशुराम भाऊने आपले चिरंजीव रामचंद्रपंत यांस कोल्हापुरकरांच्या मुलखास उपद्रव करण्यास पाठविलें होतें. कोल्हापुरकरांची व पटवर्धनाची जी लढाई झाली, तीस अळत्याची लढाई ह्मणतात. अळत्याच्या लढाईत पुरा मोड होऊन, रामचंद्रपंत पळून गेले. पण रत्नाकरपंतानें रामचंद्रपंताचा पाठलाग केला व अखेरीस त्यास कैद करून आणिलें. रामचंद्रपंतास वन्याच जखमा लागल्या होत्या. रामचंद्रपंतास पकडलें, तेव्हां त्याच्याबरोबरच्या वन्याच तोफाही रत्नाकरपंतानें पाडाव करून आणिल्या.

३-रत्नाकरपंतास “ राजाज्ञ ” हा किताब मिळतो.

पुढें पेशवे सरकारचा ऐवज खाऊन मामलतदार जमखिडीचें ठाणें बळकावून बसला होता, त्यास जेरीस आणून ठाणें आपण पाठविलेल्या कारकुनाच्या जिम्मेस करावें, अशी नाना फडणिसानें कोल्हापुरकरांस विनंती केली. नानाफडणीस हा या काळीं पेशव्यांचा मुख्य कारभारी होता. पेशव्यांचें व कोल्हापुरकरांचें जरी सख्य ह्मणून कधींच नव्हतें, तरी या काळचे कोल्हापुरचे शिवाजी महाराज मोठ्या उदार दिलाचे होते. शत्रूवरही आपण उपकार करावा, असा निश्चय करून, महाराजांनीं वरील कामगिरी रत्नाकरपंतास सांगितली.

पुढें रत्नाकरपंतानें ती नीट वजाविली, हणून ' राजाज्ञ ' असा किताब महाराजांनीं त्यास दिला.

हा किताब मिळाल्यानंतर रत्नाकरपंतास महाराजांनीं कर्नाटकांत खाना केलें. तिकडील पुष्कळ ठाणीं रत्नाकरपंतांनीं घेतली, व त्यांच्यावर कोल्हापुरकरांचा वावटा डोलूं लागला.

४-पट्टणकुंडीची लढाई.

पुढें पट्टणकुंडीची लढाई झाली, तींत रत्नाकरपंत हजर होतेच. ही लढाई परशुराम भाऊ पटवर्धन व कोल्हापुरकर शिवाजी महाराज या दोहोंमध्ये झाली.

कोल्हापुरकरांनीं आपल्या फौजेच्या चार टोळ्या केल्या. दक्षिण वाजूच्या टोळींत घोरपडे सेनापति, घाटगे व गायकवाड हे तीन मोठे सरदार होते. पश्चिमेकडील टोळींत प्रीतिराव चव्हाण नांवाचा शूर सरदार असून, याच टोळींत खांसा महाराज होते. उत्तर वाजूस नुक्तेच मुख्य कारभारी झालेले रत्नाकरपंत आप्पा होते. पूर्वेस पांढरे नांवाचे सरदार होते, त्यांचें पतक व एकांडे लोक होते. पूर्वेकडची टोळी आघाडीस होती. कोल्हापुरकरांनीं जो व्यूह रचिला होता, तो खालीं दर्शविल्याप्रमाणें होता—

पश्चिमेस—महाराज व प्रीतिराव चव्हाण.

उत्तरेस—रत्नाकरपंत आप्पा.

दक्षिणेस—घोरपडे, घाटगे, व गायकवाड.

पूर्वेस — पांढरे व एकांडे (ही आघाडीची टोळी.)

“रुप्याच्या हौद्याचे व निशाणाचे हत्ती प्रत्येक टोळींतील मुख्य सरदारांपाशी उभे होते. सर्व फौजेच्या आघाडीस जेजाला व तोफा लादून शृंगारलेले उंट उभे होते. महाराजांकडील खासवारदार लोकांनी लोखंडी चिलखतें व शिरस्त्राणें धारण केलीं होती. भालेवाल्या व तरवारवाल्या स्वारांच्या टोळ्या पायदळींतून मधून मधून जिकडे तिकडे उभ्या केल्या होत्या. याप्रमाणें घोर संग्रामाची तयारी करून कोल्हापुरकर शत्रूच्या तोंडावर निघाले.”

पटवर्धनांचा तोफखाना पहिल्यानें पुढें आला, व लागलीच उत्तरेकडच्या टोळीवर मारगिरी सुरू झाली. तेव्हां “पूर्व वाजूस पांढऱ्यांचें पतक होतें तें पुढें सरसावलें, व लढाईस आरंभ झाला. पटवर्धनांकडून सपाव्यासरशीं तोफांचा भडिमार सुरू केला, त्यामुळें महाराजांकडील लोकांची एकच धांदल उडून गेली. निशाणाच्या हत्तीवर चढून पटवर्धनांच्या लोकांनी पांढऱ्यांच्या पतकास घेरलें. पांढऱ्यांकडील पांच सात सरदार ठार झाले. तेव्हां वाकीच्या लोकांनी कच खाल्हा. हें वर्तमान महाराजांकडे येतांच प्रीतिराव चव्हाण यांनीं विनंती केली, कीं या वेळीं महाराजांनीं खंबिरी करून पुढें व्हावें, समय हाच आहे. महाराजांनीं हिंमत धरली असतां लोकांस

दुप्पट दम व वीरश्री येईल. येणेंकरून महाराजाचा हमेश वर्णन करण्याजोगा लौकिक होऊन, शत्रूचा क्षय होईल. हें ऐकून महाराजांसही वीरश्री चढली, व ते सिद्ध झाले. त्यांनीं रत्नाकरपंतांकडेसः पहातांच तेही जोहार करून, एक दोन पत्के व पागा घेऊन, महाराजांवरोंवर निघाले. मग काय विचारतो खासे निघतांच, सर्व सरदार पुढें सरले. स्फुरण चढून, आपली हिंमत व कर्तवगारी दाखविण्याचा हाच प्रसंग आहे असें मनांत आणून, फौजेतील लोकांनीं शत्रूवर चढाई केली. प्रथम पांढरे यांजकडील निशाणाचा हत्ती शत्रूंनीं घेरला होता, त्याठिकाणीं लगट करून, मोठ्या आवेशानें कोल्हापुरकर शत्रूच्या फौजेवर जाऊन पडले. असा हल्ला आल्यास वचाव करण्याची पटवर्धनांची तयारी नव्हती. महाराजांच्या लोकांनीं निशाणाचा हत्ती सोडवून घेऊन, शत्रूच्या फौजेचा मोड केला. इतक्यांत दक्षिणेकडल्या टोळींतील सेनापति, घाटगे, गायकवाड वगैरे सरदारांनीं शत्रूच्या गोटावर हल्ला करून गोट लुटला, व शत्रूकडील लोकांची कत्तल करण्यास आरंभ केला. इतकी दुर्दशा एका घटिकेंत झाली. परशुराम भाऊ बुदबळें खेळत होते. ते बुदबळांतील लटकी लढाई टाकून, खऱ्या लढाईस डेज्यांतून बाहेर आले. लगेच घोड्यावर स्वार होऊन, गोटांतील फौजेची थावरा-

थावर करून, फौज जमविली, आणि लढाई देण्यास निघाले. महाराजांकडील सेनापाते, घाटगे, गायकवाड हे जवळ तयारच होते, त्यांनी जलदी केली; आणि आपल्याकडील पागेच्या लोकांस वेधडक पुढे सरून, परशुराम भाऊच्या तोंडावर चालून गेले. लढाई मोठ्या निकराने झाली. पटवर्धनांच्या लोकांकडील लढाईची शिस्त अगोदरपासूनच विघडलेली होती, त्यामुळे त्यांचा जम वसेना. खुद्द महाराज आपल्या सरदारांस व लोकांस हिंमत देण्यास समीप असल्याने, जो कोल्हापुरच्या लोकांस आवेश आला होता, त्यापुढे पटवर्धनांचे कांहीं चालेना. अखेर परशुराम भाऊंस 'लढाईत भारी जखमा लागून, ते घायाळ झाले, व त्यांच्या फौजेचा अगदी मोड झाला. वडील जखमी होऊन घायाळ झाल्याचे वर्तमान समजतांच, परशुराम भाऊंचे चिरंजीव रामचंद्रपंत लश्कर सोडून पळून जमखिंडीकडेस गेले !!!

याप्रमाणे पट्टणकुंडीची लढाई झाली तीत कोल्हापुरकरांचा पूर्ण जय झाला, व पटवर्धनांच्या फौजेची पुरी वाताहत झाली.

परशुराम भाऊ जरी जातीचा ब्राह्मण होता, तरी कांहीं सामान्य योद्धा नव्हता. आपल्या महाराष्ट्र मंडळांतील ब्राह्मण हिंदुस्थानांतील इतर ब्राह्मणांसारखे नव्हत. सगळ्या पटवर्धनांच्या घराण्यांत परशुराम भाऊंसारखा योद्धा झाला नाही.

महाराष्ट्र मंडळांतील क्षत्रियांनी व ब्राह्मणांनी तलवार पूर्वी कशी गाजविली, तें वरील लढाईवरून नीट लक्षांत येण्यासारखें आहे. भीष्मासारखे व द्रोणासारखे रणवीर जे पुराणांत ऐकण्यांत येतात, ते जर या काळां जिवंत असते, तर आपल्या महाराष्ट्र मंडळांतील क्षत्रियांपुढें व ब्राह्मणांपुढें त्यांस निःसंशय वांकावें लागतें. असो.

रामचंद्रपंताचा पाठलाग रत्नाकरपंतांनी बरेच कोस केला. पण यावेळीं रामचंद्रपंत रत्नाकरपंताच्या हातून निसटला.

५—कोल्हापुरास वेढा पडतो.

पुढें पुण्याच्या दर्बारीं भलभलतेंच सांगून शिंद्याचीं गोऱ्या कामगारांनीं शिकविलेलीं पलटणें बरोबर घेतला व कुचावर कूच करीत कोल्हापुरकरांस समूळ बुडविण्यासाठीं ह्मणून रामचंद्रपंत कोल्हापुराजवळ येऊन थडकला. पहिल्यानें लहानशी लढाई झाली, तींत कोल्हापुरकरांस हटावें लागलें, व त्यामुळे लौकरच कोल्हापुरास वेढा पडला.

अशा प्रसंगी महाराजांनीं रत्नाकरपंतास सल्ला विचारिली. रत्नाकरपंत निःसीम स्वामिभक्त होता. आपल्या प्रभूच्या केंसासही धक्का लागूं नये, अशी व्यवस्था ठेवणें, हें तो आपलें पाहिलें कर्तव्य समजे. या वेळीं शिंद्याचीं पलटणें रामचंद्रपंताबरोबर आलीं होतीं;

इतकेंच नाही, तर दुसरीही पुष्कळ कुमक येत होती व यावयाची होती. ह्मणून प्रसंग मोठा अणीबाणीचा समजून, रत्नाकरपंतानें कोल्हापुर आपल्या सरदारांच्या स्वाधीन करून महाराजांस पन्हाळ्यावर जाण्याची सल्ला दिली. महाराजांचा रत्नाकरपंतावर पूर्ण भरंवसा होता; व हा जो महाराजांचा पूर्ण भरंवसा होता, तो निःसंशय अपात्री नव्हता. निघतांना रत्नाकरपंत व प्रीतिराव चव्हाण या उभयतांस “ महाराजांनीं आज्ञा केली कीं ‘ प्राणा परतीं मेहेनत करून किल्ला रक्षण करावा; शत्रूच्या हातीं जाऊं देऊं नये.’ तेव्हां उभयतांतीं उत्तर दिलें कीं ‘ आर्ह्यीं सेवक जिवंत आहों तोंपर्यंत किल्ला शत्रूच्या हातांत जाणार नाही, ही प्रतिज्ञा समजावी.’ असें बोलून हजुरच्या चरणांवर मस्तक ठेविलें. त्या समयीं महाराज प्रीतिरावांस बोलले कीं ‘रत्नाकरपंत व तुर्ह्यीं गुरुबंधू आहांत; या उपरि कोणती आज्ञा होणेची?’ असें बोलून आपल्या मस्तकावरील तिवट काढून प्रीतिरावांस दिलें व याची ‘शरम राखावी’ असें सांगितलें. ‘हें सरकारी तिवट प्रासादिक आहे, याची मी नित्य पूजा करीन; जी पूर्वी प्रतिज्ञा केली आहे, तींत किमपि अंतर करणार नाही, हें सरकारांनीं पक्कें समजावें.’ असें प्रीतिरावांनीं ह्मणतांच स्वारी चालती झाली. परंतु इतक्यांत ‘स्वारी जाते त्या पक्षां आर्ह्यीं कोणाचे ह्मणून लढावें’ अशी विनंती करून ना-

यकत्रडी आडवे आले. तेव्हां घोंळ पडून त्यां दिवशीं स्वारीचें रहाणें झालें. दुसरे दिवशीं रत्नाकरपंत पदर पसरून बोलले, कीं 'अशा विकट प्रसंगीं सरकारास येथें रहाणें सुरक्षित नाहीं; यास्तव महाराज आहेत, व रत्नाकरपंत गेले, असें मनांत आणून सेवा करावी; अगोदर आमचा प्राण जाईल, मग तुमचें काय होणें तें होईल, ही खात्री वाळगावी.' अशी अनेक प्रकारें त्यांची समजूत घालून, स्वारीच्या जाण्यास अडथळा करूं नये, असें ठरविलें. "

स्वामिभक्त असावे, तर रत्नाकरपंतासारखे असावे. प्रसंग पडल्यास पहिल्यानें स्वामीच्या देहाची काळजी, मग आपल्या देहाची. प्रसंगीं स्वामीचा विश्वासघात करून, आपला तळीराम गार करून घेणारे दिवाण व राजभृत्य धुळीच्या कणांप्रमाणें गह्योगह्यीं असंख्य सांपडतील. रत्नाकरपंतासारखे हिरे मात्र कधीं कधीं चमकतात तेव्हां चमकतात.

" स्वारी गेल्यावर दुसरे दिवशीं रत्नाकरपंत यांनीं प्रीतिराव यांस विचारिलें, कीं 'जर तुह्मी लोकांचे खर्चाचा व किल्ल्याचा बंदोबस्त कराल, तर मला जी वेस सांभाळण्यास सांगाल ती सांभाळीन; किंवा जी दुसरी कामगिरी सांगाल, ती करीन.' तेव्हां प्रीतिरावांनीं सांगितलें कीं ' किल्ल्याचा व लोकांचा बंदोबस्त आपणच करावा, आमच्या हातून व्हावयाचा नाहीं. ' याप्रमाणें

त्यांनीं केल्यावर रत्नाकरपंतांनीं साऱ्या वेशींवर सरदार नेमिले. ”

कित्येक कारभारी असतात, ते दुरभिमानी व सत्तेचे लोभी असतात. पण रत्नाकरपंतांचा हा निरभिमानीपणा व सत्तेच्या संबंधानें निर्लोभीपणा प्रत्येकानें लक्षांत ठेवण्यासारखा आहे. जे राजसेवक असतात, त्यांनीं रत्नाकरपंतांचें उदाहरण कधींही डोळ्यांपुढून जाऊं देतां कामां नये. जी प्रभूची किंवा देशाची सेवा करावयाची, ती निष्कामपणानें केली पाहिजे. देवास निष्काम भक्ति विशेष आवडते, सकाम भक्ति तितकी आवडत नाही. निष्काम भक्तावर संकट आलें, तर त्याचा भार आपोआप देवावर पडतो. प्रभूची किंवा देशाची निष्काम सेवा करणारा असतो, त्याच्यावर संकट आल्यास सगळा भार प्रभूवर किंवा देशावर पडतो; व ज्यांच्यावर भार पडतो, ते तो पडलेला भार राजीखुशीनें वहातात.

६—कोल्हापुरचा वेढा उठतो.

पुढें शत्रूची “कोल्हापुरच्या तटावर मारगिरी चालली. परंतु तट बीस हात उंच व सहापासून तो तेरा हात रुंद असून, मोठमोठ्या दगडांनीं मजबूत बांधलेला होता, व जागजागीं पंचेचाळीस बुरुज होते. आंत तटावर व बुरुजांवर चौक्या असून, गोलंदाज व बंदुक्वारदारही मारगिरी करीत होते. शिवाय कोठें तट पडला कीं तेवढा लागलाच बांधून घेत असत. आंतील लोक उंच जागीं होते, सबब त्यांच्या बंदुकींच्या मारगिरीपुढें शत्रूच्या लोकांस तटानजी-

क येण्यास सांपडत नसे. कांहीं दिवसांनी तटानजीक मोर्चेबंदी जास्त करून, तोफांची मारगिरी अधिक करुं लागले. तेव्हां कांहीं दिवशीं किल्ला कांहीं जेरीस आला आहे, असें दिसल्यावरून किल्ल्यावर एका एका छापा घालून, हल्ला करावा असें ठरवून, हल्ल्याच्या दिवशीं अस्तमानपासून तोफांची मारगिरी सुरू केली; आणि चौथे प्रहरी क्षणजे पंधाटेच्या प्रेहर रात्रीस फुरसतीचा समय पाहून, किल्ल्याच्या कुसवास शिड्या लावून, हल्ला करण्यास पलटणाचे लोक चढू लागले. तेव्हां घणेचोरणीच्या बुरुजावर काजीराव कृष्ण रेणावीकर व बंदुकावारदार होते. यांनीं लोकांस चढतांना पहातांचे बंदुकांची मारगिरी चालविली. वेशीनजीकच्या बुरुजावरील खासवारदार लोकांनींही बंदुकीची मारगिरी चालविली. येणेकरून शिड्यांवर चढून वर येण्याचे ज्यांनीं साहस केले होते, ते सर्व ठार झाले. इतक्यांत रत्नाकरपंत दरवाज्यांतून तटावर आले, आणि मानकरी एकांडे लोक यांजकडून शिड्या खालीं ढकलून देवविल्या. एकच हरळी करून व सर्वास हिंमत देवून, शत्रूच्या लोकांवर बंदुकांचा, पाषाणांचा व बाणांचा भडिमार करून अशी हुल्लड केली कीं तेणे करून शत्रूचा फार नाश झाला. पलटणीचे दोन तीन गोरे सरदार ठार पडले. पलटणीचे व इतर लोक मिळून सुमारे २७०० ठार झाले; व हजार दीड हजार लोक जखमी झाले. याप्रमाणें अवस्था झाल्यावर हल्ला करण्यास आलेले लोक मागे फिरून, गोळीचा मार चुकवून अंतरावर जाऊन

उभे राहिले. इतक्यांत सूर्योदय झाला. नंतर पलटणांच्या लोकांपैकी दोन चार असामी हत्यारें ठेवून रेणावीकरांकडे आले. तटावरील व बुरुजावरील गोळी बंद करण्याविषयीं रत्नाकरपंतांस विनंती करावी, ह्मणजे आहीं हत्यारें ठेवून मुडदे घेऊन जाऊं, असें ह्मणाले. तेव्हां रत्नाकरपंतांनीं गोळी बंद करण्यास हुकुम देऊन मुडदे नेण्यास परवानगी दिली. त्यासमयीं पलटणचे लोक हत्यारें ठेवून मुडदे नेण्यास आले. त्यांस कोल्हापुरकर तटावरून व बुरुजांवरून पहात होते. त्यांनीं मुडदे नेऊन मूठमाती दिली. गोऱ्या सरदारांचीं थडगीं शहरानजीक अद्याप आहेत.”

आपल्या नांवाजलेल्या पलटणांची अशी दुर्दशा झाली हें कळतांच, शिंद्यानें आपला हात काढून घेतला, व रामचंद्रपंतानें पोवारा केले. तेव्हां कोल्हापुराचा वेढा लौकरच उठला.

जसें कोल्हापुरची लोकवस्ती पुष्कळ वाढल्यामुळे पाणी पुरत नाही ही सत्रव सांगून बाबूराव केशवानें लाखो रुपये खर्चून बांधलेले मजबूत हौद साफ फोडून टाकण्याचें तसेंच हवा व उजेड पुरत नाही या सत्रवीनें चणेचोरटीच्या नामांकित बुरुजासह अशेष किह्या जमीनदोस्त करून टाकण्याचें श्रेय एकट्या माधवराव वर्यांस मिळतें.

७-रत्नाकरपंताच्या स्वामिभक्तीचा व देशभक्तीचा निष्कामपणा.

पुढें रत्नाकरपंतांचें विनंतिपत्र येण्याविषयीं महाराजांस गेलें. वेढा उठला, ही आनंदाची बातमी पूर्वीच परभारें महाराजांस कळली होती. महाराजां-

नीं रत्नाकरपंतांची मोठी तारीफ केली, व किल्ले भुदरग-
डच्या सनदा चिटणीस यांजकडून लिहिवून, शिक्का
मोर्तव करून रत्नाकरपंतांच्या हाती दिल्या. पण
रत्नाकरपंतांची राजभक्ति त्यांच्या देवभक्तीप्रमाणेच नि-
ष्काम होती. “ सर्व राज्यच सरकाराने स्वाधीन केले
आहे, सनदा कशास पाहिजेत ” असे हणून पुढे ये-
ऊन रत्नाकरपंतांनी महाराजांच्या चरणांवर मस्तक
ठेविले, व जोतिबाच्या डोंगरास दर्शनास जाण्याविषयी
आज्ञा घेतली.

८-रत्नाकरपंतांची कुळदेवतेच्या ठिकाणी ऐकान्तिक निष्ठा.

पुढे रत्नाकरपंत नमस्कार घालीत डोंगरास गेले,
ते पांचवे दिवशी डोंगरावर पोहोचले. तेथे श्रीस
अभिषेक करवून कंठी ब्रह्मैरे-कांहीं अलंकार दिले, व
दहा हजार ब्राह्मणांनी समारोधाने घातली. कुळदेव-
तेवर निष्ठा असली, अशी, अशी, असावी. रत्नाकरपं-
तांचे कुळदेवत जोतिबा हेय. जोतिबास रत्नाकरपं-
ताने नवस केला हेच जोतिबा वेदां उठल्य-तर नमस्कार
घालीत येईन. त्यामुळे जोतिबा उठल्या नंतर, वाखाणणी
कारण्यासारख्या मोठ्या लीनतेने नमस्कार घालीत जाऊन
रत्नाकरपंताने आपला नवस फेडला. ज्यांत स्वार्थ
यत्किंचित्ही नाही, अशा प्रकारची लीनतेसहित ऐकां-
तिक निष्ठा कुळदेवतेच्या पायी असल्याशिवाय मोठी
व स्तुत्य कामे पुरुषाच्या हातून होत नाहीत.

९-रत्नाकरपंतांचा मनाचा थोरपणा व लश्करी हुशारी.

जसे या वेळचे कोल्हापुरचे महाराज मनाचे थोर होते, तसेच त्यांचे कारभारी रत्नाकरपंत हेही होते. पूर्वी अळत्याच्या लढाईत रामचंद्रपंत हातीं लागले, तेव्हां त्यांच्या जखमा नीट होतपर्यंत त्यांस ठेवून घेऊन, त्यांचा परामर्श महाराज व कारभारी या दोहों-नीही इतका उत्तम प्रकारे घेतला कीं रामचंद्रपंतास स्वतःच्याच घरीं आपण आहों, असें वाटलें. कोल्हापुरचा वेढा उठल्यानंतर, कोल्हापुरकरांचा दीर्घ द्वेष करणारा सिधोजीराव निपाणकर नांवाचा एक अगदीं जवळचा नातलग व स्वतंत्र सरदार होता. त्यानें शिंद्याच्या नावाजलेल्या पलटणांस बरोबर घेऊन नेरळीच्या ठाण्यास वेढा दिला होता. पण ठाणें जेरीस आलें नाहीं, म्हणून सिधोजीरावानें रत्नाकरपंतांस कुमकेस पाठविण्यासाठीं महाराजांस विनंति केली. रत्नाकरपंतही थोर मनानें प्रभूनें आज्ञा करितांच फौज घेऊन गेले. “नेरळीस पोचल्यावर सर्व ठाण्या सभोंवती फिरून, दरवाजाजवळ येतांच रत्नाकरपंत पालखींतून उतरले; आणि पाय उतारा लोकांस घेऊन, दरवाजांत जिभे-नजीक एकदम मोर्चा कायम केला. तेव्हां पलटणांच्या सरदारांनीं रत्नाकरपंतांचीं जमावर्दी व धारिष्ट पाहून तोंडांत बोटें घातली, व मोठी तारीफ केली. दरवाजांतील मोर्च्याच्या अडचणीमुळे ठाणें जेरीस आलें, आणि ठाण्यांतील लोक कौलानें उतरून गेले. तेव्हां ठाणें रत्नाकरपंतांनीं निपाणकराच्या स्वाधीन केलें.

नंतर पलटणाच्या सर्व सरदारांनीं भेटास येतों, ह्मणून सांगून पाठविलें. त्यावरून त्यांनींही तयारी करून येण्याविषयीं सूचना पाठविली. त्याप्रमाणें ते येऊन भेटले. क्षणभर वसून परस्पर बोलणीं झालीं. नंतर पानसुपारी, अत्तर गुलाब दगैरे देऊन, निरोप दिला.” दुसरे दिवशीं निपाणकराचा निरोप घेऊन रत्नाकरपंत फौजेसुद्धां करवीरास गेले. विनती केल्यामुळे आपल्या दीर्घद्वेषी शत्रूसही महाराजांनीं मदत करावी व रत्नाकरपंतांनीं आड येऊं नये, हा दोहोंचाही मनाचा थोरपणा खरोखरी वाखाणण्यासारखा होय.

**१०—रत्नाकरपंतांचा उतारवयांत कुळदेव-
तेच्या संनिध वासव त्यांच्या इतिवृत्तावरून
कांहीं तुरळक विचार.**

या काळापुढेही रत्नाकरपंतांनीं दुसरीं मर्दुमकीचीं कामें केलीं; व अखेरीस वृद्धापकाळ झाला असें पाहून, महाराजांची आज्ञा घेऊन, आपल्या कुळदेवतेच्या संनिध रहाण्यास गेले. तरी अडचणीच्या प्रसंगीं महाराज रत्नाकरपंतांचीच मसलत घेत; व जेव्हां महाराज मरायास टेंकले, तेव्हां पुढें करावयाची सर्व व्यवस्था त्यांनीं रत्नाकरपंतांसच सांगितली.

रत्नाकरपंतांसारखे पुरुष आपल्या लोकांमध्ये पूर्वीं होऊन गेले, ह्मणून आपल्या लोकांचा उत्कर्ष चालला होता. हल्लीं इंग्रज सरकारच्या राज्यांत रत्नाकरपंतांसारखे पुरुष थोडे बहुत आहेत, ह्मणून इंग्रज सरकारच्या राज्यास बरीच आवादानी आहे. असले पुरुष ज्या लोकांमध्ये अधिक जन्मतात, त्या लोकांची उन्नति लौकर

होते. ज्या लोकांमध्ये असल्या पुरुषांची चहा नाही त्या लोकांची उन्नाति होणें नाही. ज्या राज्यामध्ये असल्या पुरुषांस मान मिळत नाही, तें राज्य लौकरच रसातळास जायाचें. सारांश, रत्नाकरपंतांसारखे पुरुष राज्याचे मोठे मजबूत खांबे होत.

२-अहल्याबाई होळकरीण.

तात्पर्य.

१—होळकराची जात व मूळठिकाण. २—मल्हारराव होळकराची अतिसंक्षिप्त हकीकत. ३—अहल्याबाई सासन्याची आज्ञा पाळते. ४—मल्हाररावाचा आपल्या सुनेवर भरंवसा व सुनेचें त्या भरंवशास अनुरूप असें आचरण. ५—मल्हाररावाच्या पश्चात् अहिल्याबाईचा क्रम. ६—अहिल्याबाईची वीरश्री व समयसूत्रकता. ७—तुकोजी येतो व लष्कर घेऊन शिप्रेवर जातो ८—रावोबा दादांची वीरश्री गार पडते व ते कांहीं दिवस अहिल्याबाईचे पाहुणे होतात. ९—अहिल्याबाईची शिस्त कितो कडक होती त्याचें एक ध्यानांत ठेविण्यासारखें उदाहरण. १०—अहिल्याबाईचे कांहीं विशेष ध्यानांत ठेविण्यासारखे लोकोत्तर गुण.

१-होळकराची जात व मूळ ठिकाण.

होळकराचें घराणें जातीचें धनगर होय. खंडोबाची जितकी महास्थाने आहेत, तितक्यांतून पूजा धनगराची असते. जशी शिवलिंगास पूजा गुरवाची असते, देवीस भोण्याची असते व भैरवास

डवऱ्याची असते, तशी खंडोवास धनगराची असते. गुरव, भोपे, डवरे व धनगर हे महाराष्ट्र मंडळांतील अससल क्षत्रियांपैकीं होत.

खंडोवाचें एक पुष्कळ प्रसिद्ध महास्थान जेजुरी मुक्कामीं आहे. या महास्थाना नजीक नीरा नदीचे कांठीं होळ नांवाचें गांव आहे. या गांवचा मूळपुरुष असल्यामुळे होळकर हें नांव एका घराण्यास मिळालें. या घराण्याची हल्लींची राजधानी इंदूर होय.

२-मल्हारराव होळकराची अतिसंक्षिप्त हकीकत.

होळकराच्या घराण्याचा मूळपुरुष मल्हारराव होळकर हा पूर्वी पेंढान्यांच्या पतकांत असून, पांच पंचवीस घोडे बाळगून होता. पण याच्या तेनातीस कांहीं नसून, लुटींत यास व याच्या स्वारांपैकीं ज्यास जें सांपडेल तें त्यानें घेऊन असावें, अशा करारानें बाळाजी विश्वनाथानें पेंढान्यांच्या पतकांत यास पाहिल्यानें ठेविलें. पेंढान्यांचीं पतके पेशव्यांनीं पाहिल्यानें ठेविलीं, तीं याच प्रकारचा करार करून ठेविलीं. पुढें मल्हाररावानें गोतमाबाई नांवाची आपल्या मामाची मुलगी होती, तिच्याशीं लग्न लाविलें.

उदाजी पवार हणून एक तलवारबहादुर मऱ्हाठा होता. उदाजीचें व पाहिल्या बाजीरावाचें कांहीं कारणांनीं वांक्रडे आलें. बाजीरावानें मल्हाररावास आपल्या बाजूस ओढिलें, व उदाजीची मस्ती मोडिली. तेव्हां पासून मल्हाररावाचें प्रस्थ दिवसें दिवस वाढूं लागलें.


३-अहल्याबाई सासऱ्याची आज्ञा पाळते.

मल्हाररावाचा एकुलता एक मुलगा खंडेराव होता,

तो कुंभेरीच्या वेढ्यांत पडला. तेव्हांपासून मल्हारराव वराच उदास झाला. आपली सून अहल्याबाई सहगमन करणार हें ऐकून “ बाई, तूं माझे पाठीवर आहेस, तर अहल्या मेली, खंडू आहे, हा मला भरंवसा ” असा उद्गार काढिला. त्यामुळे अहल्याबाईनें सती जाण्याचा वेत रहित केला.

४-मल्हाररावाचा आपल्या सुनेवर भरंवसा व सुनेचें त्या भरंवशास अनुरूप असें आचरण.

मल्हाररावाचा अहल्याबाईवर पूर्ण लोभ व भरंवसा होता. खंडेराव पडल्यानंतर मुलुखी व्यवस्था मल्हाररावानें सगळी अहल्याबाईवर टाकली. अहल्याबाईस एक मुलगा होता, त्याचें नांव मालेराव; व एक मुलगी होती, तिचें नांव मुक्ताबाई. मल्हाररावाचा अहल्याबाईवर “ पूर्ण लोभ. कशीही तबियत वेज्याह असल्यास, अहल्याबाईचा निरोप गेला असतां, त्याप्रमाणें व्हायाचें. दौलतींत उत्पन्नाविषयीं मल्हाररावाचें प्रारब्ध व पराक्रम. परंतु व्यवस्था करणें, नफानुकसानी पाहणें, हें कारभारी यानें अहल्याबाईच्या आज्ञेनें करीत असावें. आदिपश्चात् विचाराच्या गोष्टी बोलून मल्हाररावाचें मन वळविण्याजोगें पुण्य अहल्याबाईखेरीज दुसरें कोणाचें नव्हतें. अहल्याबाईचा धर्माचा लौकिक. पण वसुलाचे रुपयांपैकीं धर्माकडे एक कवडी न खर्चितां तिसरे वर्षीं किंवा चवथे वर्षीं हिशेब मांमलेदारापेक्षां जुजरशीनें मल्हाररावाची वैठक वाफगांवीं असे, तेथें पाठवून द्यावे; व आपण



वेातीरीं वास करून, स्नानसंध्या व दानधर्म यांत निमग्न रहावे. ”

५-मल्हाररावाच्या पश्चात् अहल्याबाईचा क्रम.

मल्हारराव वारल्या नंतर त्याच्या मुलखाचे सगळेच सूत्र अहिल्याबाईचे हातीं आले. लौकरच तिचा मुलगा मालेराव हाही वारला. तरी अहल्याबाईने आपल्या पूर्वीच्या क्रमांत कांहीं उणें पडूं दिलें नाहीं. पण पूर्वी पेशां धर्माकडेस आतां अधिक लक्ष देण्याचा व तुकोजी नांवाचा गोत्रज होता त्याच्यावर बराच कारभार सोंपविण्याचा निश्चय अहल्याबाईने केला. पण इतक्यांत एक अतर्कित गोष्ट घडून आली.

६-अहिल्याबाईची वीरश्री व समयसूचकता.

गंगाधर यशवंत नांवाचा ब्राह्मण मल्हाररावाचे पदरीं पुष्कळ दिवसांपासून होता. त्यानें मल्हाररावाच्या पाठीं फारच अयोग्य वर्तणूक केली. होळकराचा मुलुख खालसा करून पेशवाईस जोडला जावा, या मतलबानें राघोबा दादास गंगाधरपंतानें पत्र लिहिलें. ही गुणगुण हरकुवाई व उदावाई नांवाच्या मल्हाररावाच्या दोन मुली होत्या, त्यांच्या कानीं पहिल्यानें आली. त्या लागल्याच अहल्याबाईस भेटल्या व बोलल्या कीं “ब्राह्मण हरामखोरीस आला आहे. सावध न जाहल्यास तुम्हाआह्मांस पुढें दाणे भरडावे लागतील.” तेव्हां अहल्याबाईनें शिवबा बाजी व राजाराम आत्याजी नांवाचे दोघे पदरीं होते, त्यांस बोलवून आणण्यास सांगितलें. ते येतांच अहल्याबाईनें “धनी पणाचे जरबेनें भाषण केले. ‘भेल्या ब्राह्मणानें हरामखोरी

आरंभिली आहे, परंतु मी वायको असें मानूं नका. खांद्यावर बांसडा टाकून उभी राहीन, तेव्हां श्रीमंतांचे दौलतीस अवघड पडेल. आमचे वडिलांनीं भाडभवई करून दौलत मिळविली नाही. तर तरवारीचे अनुमानें शरीर खर्ची घातलें आहे. आह्मी शिलेदार. वडिलांचे चाकरीप्रमाणें चाकरी घेतल्यास हजार आहों. धुणीपाणी सरली असल्यास मोंगलाईची चाकरी करूं अथवा फिरंग्याची करूं. अगर पाहिजे तें करूं. ब्राह्मण ह्मणतील, दौलतीचा अभिलाप करूं, हें होणार नाही.' हें बोलणें चौघांनीं- एकावे, अशा तऱ्हेनें बोलून, खुणा कानांत सांगितल्या कीं 'भोंसले, गायकवाड, दाभाडे वगैरे मऱ्हाठेमंडळ यांजला गुप्त पत्रें लिहून सांडणी स्वार विदा करावे व सांडणीची डाक बसवून तुकोजी होळकर यास सहावे दिवशीं मजपाशीं आणावे. हीं दोन्ही कामें आज करावीं. मंत्रभेद न होण्याविषयीं फार जपावे.' इतकीं अक्षरें श्रवण करून उभयतां वाहेर आले."

या अहल्यावाईच्या भाषणावरून तिच्यामध्ये वीरश्री व समयसूचकता हे दोन गुण किती भरले होते, त्याचें सहज अनुमान करितां येतें. अशा प्रकारें आपल्या अनेक प्रसंगीं उपयोगीं पडलेल्या देशबंधूची दौलत विनाकारण समूळ बुडविण्यासाठीं यत्न करून स्वतःच्याच मंडळामध्ये फूट पाडणें, याच्या सारखें परिणामीं घातक काम दुसरें नाही. अशा रीतीनें प्रभूनें चक्र आपल्या इमानी व शूर नोकरांस बुडविण्यास यत्न केला, व त्यामुळे मन विटून जर तो इमानी व शूर

नोकर दुसऱ्याच्या पदरीं जाऊन राहिला, तर त्यास कोणीही विवेकी पुरुष दोष देणार नाही.

७-तुकोजी येतो व लष्कर घेऊन शिप्रेवर जातो.

तुकोजी होळकर उदेपुरास होता, तो “सहावे रोजीं तृतीय प्रहरीं येऊन दाखल झाला. तेच क्षणीं, अभ्यंग स्नान घालून मुहूर्त अथवा कोणास विचारणें कांहीं एक न करितां, तुकोजीस डेरे उभे करून त्यांत दाखल केलें. त्याच दिवशीं हजार स्वार हुजरात व पंधाशें सरंजामापैकीं, पांचशें बाणांची कैची, सातशें जंवूरियाचे उंट इतकी जमियत प्रहर रात्रीचे आंत दाखल केली.” भोंसल्याची फौज हुसंगावादेस छावणी करून होती, तिच्या कडूनही सांडणी स्वार आला. “गायकवाडाकडून वीस हजार फौज आली. वरकड सरदाराचे जाव आले कीं ‘मल्हारराव होळकराचा उपकार नाही असा कोण आहे? प्रसंगास आपले जवळच समजावें.’” राघोबा दादानें होळकरास बुडवायाचें मनांत आणिलें खरें. पण माधवराव पेशवे मोठे दूरदृष्टि व न्यायी होते. त्यांस हें राघोबाचें करणें रुचलें नाही, व “तुमचे दौलतीविषयीं जो पापबुद्धि ठेवील, त्याचें पारिपत्य बेलशक करावें, व तुहांकडील दोन मुखत्यार हुजुर पाठवावे” असें त्यांचें पत्र येऊन थडकलें.

गंगाधर यशवंत व राघोबा दादा असे दोघे पन्नास हजार फौज घेऊन आले, व शिप्रेच्या ऐल तीरीं तंत्र मारून राहिले. “दुसरे दिवशीं दादा साहेबांकडील फौजेची विनी शिप्रेत आली. पैल तीरीं दादा-

साहेबांची फौज आली हे समजतांच, अहल्याबाईचे पायांवर डोकी ठेवून तुकोजी निघाला. विनी शि-
प्रेत आली, हे कळतांच तुकोजीने सांडणी स्वार पाठ-
विला की 'शिप्रा उतरलां असतां तुमची आमची
तरवार चालेल. याचा विचार करून पाऊल टाकणें'
तेव्हां दादा साहेबांकडेस आलेल्या सांडणी स्वारास
पाठवून विनीवाले आपण तसेच उभे राहिले.

८-राघोबा दादाची वीरश्री गार पडते व ते
कांहीं दिवस अहल्याबाईचे पाहुणे होतात.

अशी अहल्याबाईने केलेली कडेकोट तयारी पाहून
वीरश्री वरीच गार पडली, व दादासाहेबांना तुकोजीस
भेटण्याची इच्छा दर्शविली. पण तुकोजीस दग्याची
शंका आली, व तो येत नाही असें पाहून राघोबा
दादा दहा पांच सरदार बरोबर घेऊन पालखींत बसले;
व निघाले, ते तुकोजीकडेस दाखल झाले. पुढें
तुकोजीने दादासाहेबांस इंदुरीं नेले. दादासाहेब एक
महिनाभर अहल्याबाईच्या बंगल्याजवळ डेरा देउन
राहिले. अहल्याबाई ही कांहीं साधारण वायको
नव्हती. "मल्हाररावानें पैसा उत्पन्न करून मार्गे
टाकावा, त्याची व्यवस्था व चार माणसांचें संरक्षण
अहल्याबाईनें करावें, असा ओघ चालत आला होता.
येणेंकरून अहल्याबाईचे तेजापुढें दादासाहेबांचे वर्चस्व
कांहीं एक दिसण्यांत आले नाही. " महिनाभर राहून,
अखेरीस दादासाहेब जसे आले तसे परत गेले. दा-
दासाहेब गेल्यानंतर आलेल्या बड्या लोकांस अहल्याबा-
ईनें मेजवानी दिली; व "तत्तीं उपकार केल्यानें

आमचा सर्वोपरी वचाव झाला ” असे हणून प्रत्येकास गौरविले.

९-अहल्याबाईची शिस्त किती कडक होती त्याचे एक ध्यानांत ठेविण्यासारखे उदाहरण.

पुढे अहल्याबाईने शिवबा बाजी नांवाचा खाजगी-कडे कारकून होता, त्याच्या हाताखाली नारोपंत नांवाचा कारकून होता, त्यास आपली दिवाणागिरी सांगितली. कांहीं दिवसांनी तुकोजीबरोबर नारोपंतास व शिवबास पुण्यास पाठविले. तेव्हां शिवबाची हुशारी पाहून माधवराव पेशव्यांचा त्याच्यावर लोभ बसला, व त्यास आपल्या पदरीं रहातोस काय हणून श्रीमंतांनी विचारिले. नारोपंत हा मुळचा शिवबाच्या हाताखालचा कारकून असल्यामुळे, शिवबा होळकर-शाहींत असेपर्यंत पावलो पावलीं नारोपंतास अडचणी येण्याचा संभव होता. अशा विचाराने शिवबाने परवानगी मागितली ती तुकोजीने दिली, व शिवबा श्रीमंतांचे पदरीं राहिला.

पदरच्याने कोणीही आज्ञाभंग केल्या की अहल्याबाईच्या आंगाचा त्रिळपण्ड होई, व पायांची आंगी मस्तकीं जाई. पदरच्यास आज्ञाभंग प्रभूने करू दिला हणजे प्रभूची अवज्ञा होण्यास आरंभ होतो. प्रभूची अवज्ञा होऊं लागली, हणजे सर्वत्र अव्यवस्था माजते व दौलत लौकरच बुडते. आज्ञाभंग करणे व प्रसंगी आज्ञा न मागणे, या दोहोंची मातब्बरी सारखीच होय. प्रभूस मसलत देऊन जर ती पसंत पडली, तर प्रभूची आज्ञा घेऊन तीप्रमाणे व्यवस्था

करणे, हा पदरच्याचा कालत्रयीही अनतिक्रमणीय असा मुख्य धर्म होय. तुकोजी व नारोपंत या दोहोनीही अहल्याबाईची आज्ञा आणि त्याशिवाय तिच्याच पदरच्या शिवबा बाजीची सदरु लिहिलेली व्यवस्था केली, ही एक मोठीच चूक उभयतांच्या हातून घडली. अहल्याबाईची परवानगी घेतल्याशिवाय श्रीमंतांची नोकरी पत्कारली, हीही शिवबा बाजीने एक मोठी चूक केली.

पुण्याहून नारोपंत इंदुरी आले, तेव्हां अहल्याबाईने लागलाच त्यांस पुष्कळ दोष लाविला. कांहीं दिवसांनी तुकोजीही इंदुर मुक्कामी आला व अहल्याबाईस भेटला. तेव्हां अहल्याबाई झणाली कीं “दौलत आपल्या हातें दुसऱ्याचे घरांत घातली, तरी कारभारी आपला कारकून केला कीं पांच विसवे तरी त्याचें मन मजकडे ओढेल. त्यानें वस्त्रें घेतांच चांचणूक दाखविली. तेव्हां दौलतीचा आमचा संबंध राहिला नाही. ईश्वरानें सोडविलेंच आहे. तत्पक्षीं महेश्वर नर्मदातटाकीं पुण्य क्षेत्र आहे तेथें स्नानसंध्या करावी, हा आमुचा मनोधर्म. दौलत तुमचे स्वाधीन केली आहे. वडिलांचा लौकिक संरक्षण करून यजमान श्रीमंत यांच्या लोभाचा ओघ शुष्क न पडे, यास जपावें. आमचा परामर्श कराल न कराल, याचें चिन्ह दिसतच आहे.” असे अहल्याबाईनें उद्गार काढिले, तेव्हां कांपरें सुटून तुकोजीनें आपल्या मुसकुटांत मारून घेतली व उत्तर केलें कीं “सुभेदार असतां भाऊबंदकी एकीकडे ठेऊन, गुलामजादा या

वृत्तीनें हुकूम बजावीत आलों. त्यांचे कूर्मदृष्टीचें हें फळ. सुभेदारही हरएक विषयीं आपले भरंवशावर निश्चित होते. प्रसंगीं सुभेदारांचे आशिर्वादांचा अनुषंग पाहून मजला माणूस केलें. तेव्हां माझे सुभेदार व मातोश्री प्रत्यक्ष आपणच आहांत. साक्षात् आपला मार्तंड येऊन बोलला असतां आपले पायांशीं अंतर होणार नाहीं, मग प्राण जावो कीं राहो.” हें भाषण ऐकून, असला प्रकार पुनः न होऊं देण्याविषयीं निःसंशय तुकोजी जपेल, अशी अहल्याबाईच्या मनाची खात्री झाली. “तरी बोलण्यांत अर्थ नाहीं, दिसण्यांत येईल तें खरें; बोलण्याप्रमाणें चालणें झालें असतां, ईश्वर उपेक्षा करीत नाहीं ” असा अर्थभरित उद्गार अहल्याबाईच्या तोंडून निघाला. नारोपंतास कारभारावरून तुकोजीनें लागलेंच दूर केलें. पुढें अहल्याबाईच्या अनुरोधानें सर्व व्यवस्था लावून, दिल्लींत मोठी घडामोड चालली होती तिकडेस तुकोजी वळला. सारांश, अहल्याबाईची शिस्त शिवाजी महाराजांचे शिस्तीप्रमाणें कडक होती. अशा प्रकारची शिस्त असेल, तरच दरोवस्त लहान मोठ्या कामगारांस प्रभूचा वचक राहून मुलुखांत बंदोवस्त उत्तम रहातो.

१०—अहल्याबाईचे विशेष ध्यानांत

ठेवण्यासारखे कांहीं लोकोत्तर गुण.

अहल्याबाईस नवऱ्यापासून फारसें सुख झालेलें नाहीं. मालेराव एकुलता एक मुलगा होता, तोही लहानपणींच वारला. एकुलती एक मुलगी मुक्ताबाई नवऱ्याबरोबर सती गेली. अशा प्रकारें दुःखाचे डोंगर

एका मागून एक वर कोसळले, तरी अहल्यावाई यत्किंचित्ही डगमगली नाही. “ आलिया भोगासी असावे सांदर । देवावरी भार घालूनीयां ” या तुकोवांनीं सरस वर्णन केलेल्या एका सुरेख महासिद्धान्ताचें पूर्ण-पणें अनुसरण करून “ जगाच्या कल्याणा संतांच्या विभूती । देह कष्टवीती नानापरी ” हें तुकोवांचेंच महावाक्य अर्थानें किती ओतप्रोत भरलेलें आहे, तें उदाहरणानें नीट स्पष्ट करून दाखविल्याबद्दल प्रत्येक महाराष्ट्रानें अहल्यावाईचे मोठे व कधींही अविस्मरणीय असे उपकार मानिले पाहिजेत. सासऱ्याची सेवा जशी अहिल्यावाईनें मनापासून केली, तशी वऱ्याच कडक स्वभावाच्या सासूचीही सेवा मनापासून केली; व जसे सासऱ्याचे तसेच सासूचेही आशीर्वाद तिनें घेतले. राज्याचा कारभार करून जो वेळ सांपडे, तो पुराण श्रवण करण्यांत व देवाचें चिंतन करण्यांत अहल्यावाई घालवी. जितकीं ह्मणून पुण्यक्षेत्रें आहेत, तितक्यांमध्ये घाट बांधल्यामुळें व अन्नसत्रें घातल्यामुळें किंवा दुसऱ्या कोणत्या तरी प्रकारानें अठरापगड जातींच्या यात्रेकरुंचें व गोरगरीबांचें कल्याण केल्यामुळें सर्वांचेही एकसारखे आशीर्वाद अहल्यावाईस आजपर्यंत मिळाले आहेत.

याप्रमाणें अहल्यावाईचें नांव हिंदुस्थानभर अजरामर झालेलें आहे. यावच्चंद्रदिवाकर या साध्वीच्या नांवाचा लोप होणें केवळ अशक्य होय. अहल्यावाई व्रायकोच्या जन्मास येऊन जशी उभय कुळांची दीपक झाली, तशी लोकदीपक व देशदीपकही झाली.

प्रत्येक महाराष्ट्रास अहल्याबाईचा मोठा अभिमान वाटतो, त्यांत नवल नाही. शिवादिन केसरीने " प्रपंच साधुनि परमार्थाचा लाहो ज्याने केला । तो नर भला भला भला " असें एका पदांत हटलें आहे, तें अहल्याबाईस नीट लागू होतें.

३-सिधोजीराव देसाई (निपाणकर.)

१—सिधोजीचा व कोल्हापुरकरांचा संबंध. २—सिधोजी प्रतिज्ञा करून कोल्हापुर सोडतो. ३—सिधोजी दोनदा पळून जातो. ४—पेशव्यांचो व इंग्रजांचो कामगिरी वजाविल्यामुळ सिधोजीचें प्रस्थ वाढतें. ५—सावगांवचा लढाई मारून सिधोजी आपली प्रतिज्ञा पूर्ण करितो.

१-सिधोजीचा व कोल्हापुरकरांचा संबंध.

पूर्वाच्या काळीं महाभारतांत भीष्मानें दोनदा प्रतिज्ञा केली. सत्यवती नांवाची एक कोळ्याची मुलगी होती. सत्यवतीस पराशर नांवाच्या ऋषीपासून एक मुलगा झाला होता, तो द्वैपायन किंवा वेदव्यास या नांवानें पुढें नांवाजला. पुढें ही सत्यवती एकदा भीष्माचा बाप राजा शंतनु याच्या दृष्टीस पडली. शंतनूचें मन लागलेंच तिच्यावर बसलें, व कोळ्यानें तीस आपल्या पदरीं बांधावें हणून शंतनूनें यत्न चालीवला. पण शंतनूस कोळी सत्यवती देईना, कारण सत्यवतीस मुलगा झाल्यास त्या मुलाचा गादीवर हक्क

पौंचत नव्हता. भीष्म हा ज्या पक्षां शंतनूच्या पहिल्या वायकोचा मुलगा पडला, त्या पक्षां तो व त्यास होणारे मुलगे गादीचे वारस होते. मुलास गादीवरचा हक्क सोडूंग सांगण्याची शंतनूची छाती होईना, व त्यामुळे तो झुरणीस लागला. जेव्हां वाप झुरणीस लागण्याचें कारण पूर्णपणें समजलें, तेव्हां भीष्मानें आपला गादीवरचा हक्क लागलाच सोडला. इतकेंच नाहीं, तर लग्न केल्यास पुढें कदाचित् मुलगा होऊन तो आपल्या पूर्वजांच्या गादीवर हक्क सांगू लागेल, तें तसें न घडावें ह्मणून यावज्जीव ब्रह्मचारी रहाण्याची दारुण प्रतिज्ञा भीष्मानें केली व जसा कोळ्याचा तसाच आपल्या बापाचा मनोरथ पूर्ण केला.

पुढें कौरवांचा व पांडवांचा अठरा दिवस जो तुंबळ विग्रह जुंपला होता, त्यांत भीष्म कौरवांच्या बाजूस होता. हा विग्रह संपेपर्यंत हातीं शस्त्र न धरिण्याचा दृढ निश्चय कृष्णानें केला होता. पण हा निश्चय मोडून टाकीन तरच नांवाचा भीष्म, अशी सर्वांच्या समक्ष अतिदुष्कार प्रतिज्ञा भीष्मानें केली. पूर्वाची प्रतिज्ञा निवृत्तिरूपी पडली. पण जशी ती पूर्ण केली, तशीच ही प्रवृत्तिरूपी अतिदारुण प्रतिज्ञाही भीष्मानें पूर्ण केली. अर्जुनाचें रक्षण करण्यासाठीं कृष्णास सुदर्शन हातीं धरावें लागलें; व आपली प्रतिज्ञा पूर्ण झाली, असें पाहून भीष्मानें हातांतलें आपलें धनुष्य लागलेंच जमिनीवर टाकलें.

जशी पूर्वाच्या काळीं प्रवृत्तिरूपी प्रतिज्ञा करून ती भीष्मानें आपल्या आंगच्या बळावर पूर्ण केली,

तशीच सिधोजीराव देसाई यानेही आपल्या महाराष्ट्र-मंडळाच्या ऐतिहासिक काळीं एक प्रवृत्तिरूपी प्रतिज्ञा करून ती अनेक संकटें आलीं असतांही अखेरीस आपल्या बाहूंच्या वळावर पूर्ण केली.

कोल्हापुरचे छत्रपति शिवाजी महाराज यांचे कुटुंब व सिधोजीची आई या सख्या बहिणी होत. असे महाराजांचे नाते होते ह्मणून सिधोजी लहानपणापासून कोल्हापुरींच राहू लागला व महाराजांनीही त्याचे पोटाच्या लेकरा प्रमाणे पालन केले.

२-सिधोजीची प्रतिज्ञा.

गजेन्द्रगडकर नांवाचा एक सरदार होता, त्याच्या मुलीचे लग्न सिधोजीबरोबर ठरले होते. पण पुढे महाराजांच्याच अनुमताने त्या मुलीचे लग्न हिंमतराव चव्हाण ह्मणून दुसरा सरदार होता, त्याच्याबरोबर झाले. तेव्हां “ राजकन्येशीं लग्न करीन तरच नांवाचा सिधोजी होईन ” अशी प्रतिज्ञा करून सिधोजीने कोल्हापुर सोडले. सिधोजी कोल्हापुर सोडून गेला, तो पटवर्धनांच्या पदरी राहिला. कोल्हापुरकरांचा व पेशव्यांचा पुष्कळ दिवसांपासून द्वेष होता. कोल्हापुरकरांस वर डोकें न करूं देण्याच्या उद्देशाने कोल्हापुरकरांच्याच प्रांतास लागून पेशव्यांनी पटवर्धनांस मोठी जहागीर दिली होती. या काळीं पटवर्धनांच्या घराण्यांत मुख्य पुरुष परशुराम भाऊ होता. परशुराम भाऊने आपल्या फौजेत सिधोजीस सरदारकी दिली.

३-सिधोजी दोनदा पळून जातो.

पट्टणकुंडीजवळ जी परशुराम भाऊची व कोल्हापुरकरांची मोठी अरेतुरेची लढाई झाली, तांत सिधोजी हजर होता. पण या लढाईत परशुराम भाऊ पडले, व पटवर्धनांच्या फौजेबरोबर सिधोजीही पळाला. पुढे पेशव्यांचे दरवारी सिधोजी गेला, व परशुराम भाऊचा मुलगा रामचंद्रपंत याच्याबरोबर शिंध्याची गोण्या सरदारांच्या हाताखालची पलटणे घेऊन पुनः कोल्हापुरकरांबरोबर लढाई करण्यास आला. कोल्हापुरास शिंध्याच्या नांवाजलेल्या पलटणाचा वेढा पडला, व कोल्हापुर बुडते, असें भासू लागले. या वेळीं रत्नाकरपंत नांवाचा एक पराक्रमी पुरुष—ज्याचे संक्षिप्त चरित्र आरंभीच सादर केले आहे तो—कोल्हापुरकरांचा कारभारी होता, त्याचे हातीं सर्वानुमते सर्व प्रकारचा फौजेचा बंदोबस्त दिलेला होता. या प्रसंगी कोल्हापुरची अब्रू राखिली ती रत्नाकरपंतांनीं राखिली, व सिधोजीस पुनः एकदा पळून जावे लागले.

४-पेशव्यांची व इंग्रजांची कामगिरी वजाविल्यामुळे सिधोजीचे प्रस्थ वाढते.

या प्रमाणे कोल्हापुरकरांस नमविण्यासाठीं ह्मणून दोन यत्न केले ते फसले, तरी सिधोजी निराश झाला नाही. “प्रयत्नीं परमेश्वर” अशी एक आपल्या लोकांमध्ये ह्मण आहे. पुढे सिधोजी पेशव्यांचेच पदरी राहिला. पटवर्धनांच्या मुलखावर हल्ला करून त्यांची जहागीर ओसाड करून टाकण्याची पेशव्यांनीं



सांगितलेली कामगिरी सिधोजीने नीट बजाविली. पुढे धोंड्या वाघ नांवाचा पुंड होता, त्याच्या पोठी इंध्रजाचा वेलेसली नांवाचा सरदार लागला होता, त्यास सिधोजीने मदत केली. त्यामुळे वेलेसलीने शिफारस करून "सरलष्कर" अशी पदवी पेशव्यांकडून सिधोजीस देवविली. तेव्हांपासून सिधोजीचे प्रस्थ वाढू लागले, व आरव वगैरे तुफानी लोक बरेच आपल्या पदरी ठेवण्याचा क्रम सिधोजीने चालविला.

९-सावगांवची लढाई मारून सिधोजी आपली प्रतिज्ञा पूर्ण करितो.

कांहीं दिवसांनी आंगी चांगले बळ आले असे पाहून सिधोजीने पुनः कोल्हापुरकरांच्या प्रांतास उपद्रव करण्यास आरंभ केला, व कोल्हापुरकरांच्या सरदारांमध्येही फितवाफितवी चालविली. सावगांवची लढाई झाली, तीत कोल्हापुरकरांचा पुरा मोड झाला; कारण की बरेच सरदार सिधोजीने फितविले होते. तेव्हां महाराजांनी तहाचे बोलणे चालविले. पण सिधोजीने राजकन्येबरोबर लग्न लागेल, तरच तहा करण्यांत येईल, असे साफ सांगितले. पुढे सर्वांच्या विचाराने येसूबाई नांवाची महाराजांची मुलगी उपवर होती, तिचे सिधोजीबरोबर मोठ्या थाटाने लग्न झाले. याप्रमाणे सिधोजीने दिसण्यांत दुर्निवार अशी अनेक संकटे आली असताही आपली प्रतिज्ञा पूर्ण केली; व प्रतिज्ञा पूर्ण करणारांच्या पटांत बरेच बर आपले नांव ठकलले.

इसवी सन १८३९ या वर्षी सिधोजी वारला, व

लागलेंच इंग्रज सरकारानें आपल्या वहिवाटीप्रमाणें निपाणी संस्थान खालसा केलें. संस्थानी परलोकवासी होतांच त्याचें संस्थान कोणती तरी सबब सांगून खालसा करण्याची अपूर्व वहिवाट घालून ती वरीच वर्षे जारीनें चालविल्यामुळें कंपनी सरकारचा मुलुख या काळीं हणजे इसवी एकोणिसाव्या शतकाच्या दुसऱ्या पादांत पटापट विस्तारत गेला.

